



Stqarrija għall-Istampa

Il-Lussemburgu, il-15 ta' Ottubru 2019

L-Awdituri tal-UE jiccertifikaw il-kontijiet tal-Aġenziji Ewropej, iżda jappellaw għal azzjoni biex tittejjeb il-ġestjoni finanzjarja

Il-Qorti Ewropea tal-Awdituri (QEA) iċcertifikat il-kontijiet għall-2018 tal-41 aġenzija kollha tal-UE bħala affidabbli, u kkonfermat ir-riżultati pożittivi li ġew irrappurtati fi snin preċedenti. Fir-rapport annwali ta' din is-sena, li ġie ppubblikat illum, l-awdituri ddikjaraw ukoll li l-aġenziji kollha jinsabu f'qagħda tajba f'dak li jirrigwarda l-introjt u l-infiq tagħhom – ħlief għall-Uffiċċju Ewropew ta' Appoġġ fil-Qasam tal-Asil (EASO), minħabba problemi kontinwi li qed jolqtu l-pagamenti tiegħu. Madankollu, jenħtieġ li l-aġenziji jkomplu jtejbu l-ġestjoni finanzjarja f'diversi aspetti, u speċjalment il-mod kif huma jwettqu l-akkwist pubbliku, biex b'hekk jikkonformaw bis-sħiħ mar-regoli u jiżguraw l-aħjar valur għall-flus.

L-aġenziji tal-UE jwettqu kompiti tekniċi, xjentifiċi jew maniġerjali speċifiċi li jgħinu lill-istituzzjonijiet tal-UE jfasslu u jimplimentaw il-politiki f'oqsma bħas-saħħa, is-sikurezza, is-sigurtà, il-libertà u l-ġustizzja. Huma jinsabu fi Stati Membri differenti u jimpjegaw madwar 11 400 persuna – wieħed minn kull ħamsa mill-persunal kollu tal-UE. It-total tal-baġit tagħhom għall-2018 kien jammonta għal EUR 4.2 biljun (żieda ta' 20 % meta mqabbel mal-2017), li huwa ekwivalenti għal madwar 2.9 % tat-total tal-baġit generali tal-UE.

“L-aġenziji Ewropej huma parti essenzjali mill-arkitettura tal-UE, u l-awditu tagħna jirrappreżenta kontroll tas-saħħa annwali tal-ġestjoni finanzjarja tagħhom,” qal Rimantas Šadzius, il-Membru tal-QEA responsabbli għar-rapport. “Għall-2018, aħna niddikjaraw li l-aġenziji kollha, ħlief waħda, jinsabu f'qagħda tajba. Fil-biċċa l-kbira mill-aġenziji, madankollu, jeħtieġ li jsir aktar titjib u aħna nappellaw biex tittieħed azzjoni li tindirizza d-dgħufijiet fil-ġestjoni finanzjarja, prinċipalment fil-qasam tal-akkwist pubbliku.”

L-awdituri ħarġu opinjoni favorevoli dwar il-kontijiet għall-2018 tal-41 aġenzija li ġew awditjati, billi dawn jipprezentaw b'mod ġust is-sitwazzjoni finanzjarja, l-operazzjonijiet u l-flussi tal-flus tagħhom f'konformità mar-regoli kontabilistiċi. Barra minn hekk, huma taw opinjoni favorevoli dwar il-legalità u r-regolarità tal-operazzjonijiet relatati mad-dħul u mal-pagamenti tal-aġenziji, ħlief

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport annwali dwar l-aġenziji tal-UE maħruġ mill-Qorti Ewropea tal-Awdituri. Ir-rapport sħiħ jinsab fuq www.eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

għall-EASO, li rċieva opinjoni kwalifikata (għalkemm ma għadhiex waħda avversa) dwar il-pagamenti.

L-EASO, li jipprovdni appoġġ lill-Istati Membri – attwalment prinċipalment lill-Italja u lill-Greċja – fil-kuntest tal-kriżi tal-migrazzjoni, ħa passi konkreti u pożittivi biex itejjeb il-governanza tiegħu. Madankollu, l-awdituri reġgħu sabu irregolaritajiet fi proċedura ewlenija ta' akkwist li saret fl-2018, u dan juri li l-azzjonijiet korrettivi għadhom ma daħlux fis-seħħ kompletament. Barra minn hekk, is-sitwazzjoni tal-persunal fl-EASO, mhux tal-inqas il-pożizzjonijiet maniġerjali battala tiegħu fi ħdan l-amministrazzjoni, tqajjem tħassib partikolari. Minbarra dan, fin-nuqqas ta' għadd suffiċjenti ta' esperti pprovduti mill-Istati Membri, l-EASO tant iddelega kompiti ewlenin lil operaturi ekonomiċi, li sar jiddependi fuqhom b'mod kritiku. Din is-sitwazzjoni kkawżat riskju permanenti għall-kontinwità tal-operat tal-EASO f'qasam sensittiv li huwa kruċjali għall-ġestjoni effettiva tal-flussi migratorji lejn l-Ewropa.

L-awdituri jwissu dwar il-possibbiltà li jkun hemm tnaqqis fid-dħul għall-Aġenzija Ewropea għall-Mediċini (EMA) u għall-Awtorità Bankarja Ewropea (EBA), li s-sede tagħhom qabel kienet f'Londra, kif ukoll għall-aġenziji fil-qasam tas-supervizjoni tal-assigurazzjoni u tal-pensjonijiet (EIOPA) u tas-swieq ta' titoli (ESMA), b'riżultat tad-deċiżjoni tar-Renju Unit li joħroġ mill-UE. Huma jenfasizzaw ukoll il-fatt li għadha ma nkisbitx effettività sħiħa fil-kontrolli tal-Aġenzija Ewropea għall-Gwardja tal-Fruntiera u tal-Kosta (Frontex) fuq il-ftehimiet ta' finanzjament li ntlahqu ma' pajjiżi li jikkooperaw. Barra minn hekk, fir-rigward tal-ESMA u tal-Aġenzija Ewropea għas-Sustanzi Kimiċi (ECHA), huma jiġbdu l-attenzjoni għall-importanza li l-kalkoli tat-tariffi jkunu bbażati fuq informazzjoni preċiża.

L-akkwist pubbliku jibqa' wieħed mill-oqsma l-aktar suxxettibbli għal żball fil-ġestjoni finanzjarja tal-aġenziji. L-awdituri identifikaw diversi dgħufijiet, inklużi l-użu ta' kriterji tal-għoti mhux xierqa, l-aċċettazzjoni ta' offerti li kienu baxxi b'mod anormali, kif ukoll l-użu ta' negozjati minflok ta' proċeduri aktar kompetittivi.

L-awdituri jheggu lill-aġenziji biex dawn jużaw l-akkwist kongunt biex jiksbu židiet fl-effiċjenza u ekonomiji ta' skala. Fl-istess ħin, huma jagħtu parir lill-aġenziji biex dawn jużaw kuntratti qafas li jkunu speċifiċi biżżejjed biex jippermettu li jkun hemm kompetizzjoni ġusta. Huma jwissu wkoll kontra d-dipendenza eċċessiva fuq kuntratturi, konsulenti u ħaddiema temporanji, li xi wħud mill-aġenziji jistgħu jużaw biex jikkumpensaw għal nuqqasijiet ta' impjegati statutorji proprji tagħhom. Barra minn hekk, huma jenfasizzaw li l-aġenziji għandhom joqogħdu attenti għall-kosteffiċjenza u għar-rekwiziti legali meta jużaw dan it-tip ta' persunal.

Noti lill-Edituri

L-għadd ta' aġenziji fi ħdan l-ambitu tal-awditjar tal-QEA naqas matul is-snin u fl-2019 dan jammonta għal 43, inklużi tnejn li qed jinholqu attwalment u li mhumiex koperti mir-rapport: l-Uffiċċju tal-Prosekutur Pubbliku Ewropew u l-Awtorità Ewropea tax-Xogħol.

Il-biċċa l-kbira mill-aġenziji ma jimplementawx programmi kbar ta' nfiq, iżda jittrattaw kompiti li huma ta' natura teknika jew regolatorja. Hlief għall-Uffiċċju tal-Proprietà Intellettuali tal-Unjoni Ewropea (EUIPO), l-Uffiċċju Komunitarju tal-Varjetajiet tal-Pjanti (CPVO) u l-Bord Uniku ta' Riżoluzzjoni (SRB), li huma awtofinanzjati u li jagħtu rendikont lill-bordijiet interni proprji tagħhom, il-biċċa l-kbira mill-aġenziji huma ffinanzjati kważi kompletament mill-baġit tal-UE u l-kontijiet tagħhom jiġu approvati mill-Parlament Ewropew kull sena.

Id-dokument ta' sintezi "2018 -awditu tal-aġenziji tal-UE fil-qosor" u r-"Rapport Annwali 2018 dwar l-aġenziji tal-UE" s'ha, flimkien mad-dettalji dwar kull aġenzija, huma disponibbli fuq is-sit web tal-QEA (eca.europa.eu) bi 23 lingwa tal-UE. Il-QEA se tippubblika r-Rapport Annwali dwar l-Imprizi Kongunti għar-Riċerka f'Novembru.